
Фарм!раванне пантэона дзеячау эпох! Banikara Княства 
Літоўскага ў беларускай палітыцы памяці (1988-2023 гг.) 


Formation of the Pantheon of Figures of the Era of the Grand Duchy of Lithuania 
in the Belarusian Memory Politics (1988-2023) 


Formowanie panteonu postaci Wielkiego Ksiestwa Litewskiego ми biatoruskiej polityce ратіесі 
w latach 1988-2023 


Abstract 


The article is devoted to the process of overcoming the depersonalization of Belarusian 
historiography, which took place until the mid-1980s. Its aim is to answer the question of how, 
in the context of the formation of the Belarusian-centric paradigm of history, «new» or newly 
discovered historical figures of the Grand Duchy of Lithuania (GDL) were introduced into 
science, culture and collective memory. The text is divided into 5 parts. The first one shows the 
fact that the elimination of the GDL from the memory of Belarusians has formed a complex of 
historical inferiority. The second part describes the process of «settling» the history of Belarus 
in 1988—1995 by new heroes, until their fixation in the first encyclopaedic editions of the 
Republic of Belarus and history textbooks. The third part tells about the blow that in 1995—1996 
the supporters of the re-Sovietisation of historical science inflicted on the Belarusian national 
pantheon and the leaders of its formation, the consequences of which were felt at the beginning 
of the 21“ century. The fourth part is devoted to replenishment of the pantheon of GDL heroes 
by representatives of the aristocracy. The fifth part reveals the channels for transferring the 
names and deeds of the heroes of the Belarusian historical pantheon to the collective memory, 
which have been used since the turn of the 20" and 21“ centuries. The article justifies the fact 
of the popularity of biographical reconstruction in modern scientific and literary works. “Risk 
zones” and “memory conflicts” were presented in the promotion of the new pantheon — with 
former allies in the GDL, various Belarusian interpretive strategies and new attempts to revise 
the pantheon. 

Abstrakt 


Artykuł poświęcony jest procesowi przezwyciężania depersonalizacji historiografii 
białoruskiej, która miała miejsce do połowy lat 80. XX wieku. Jego celem jest odpowiedź na 
pytanie, jak w kontekście kształtowania się białoruskocentrycznego paradygmatu historii 
wprowadzano do nauki, kultury i pamięci zbiorowej ,nowe” lub nowo odkryte postacie 
historyczne Wielkiego Księstwa Litewskiego (WKL). Tekst podzielony został па 5 części. 
W pierwszej ukazano fakt, że wyeliminowanie WKL z pamięci Białorusinów wykształciło u nich 
kompleks niższości historycznej. W drugiej części opisano proces ,,zasiedlania” historii Białorusi 
w latach 1988—1995 przez nowych bohaterów, aż do ich utrwalenia w pierwszych wydaniach 
encyklopedycznych Republiki Białoruś i podręcznikach historii. Część trzecia opowiada o ciosie, 
jaki w latach 1995-1996 zadali zwolennicy resowietyzacji nauk historycznych białoruskiemu 
panteonowi narodowemu i liderom jego formowania, którego skutki dały się odczuć na początku 
XXI wieku. Część czwarta poświęcona została uzupełnianiu panteonu bohaterów WKL przez 
przedstawicieli arystokracji. W piątej części ujawniono kanały transmisji nazwisk i czynów 
bohaterów białoruskiego panteonu historycznego do pamięci zbiorowej, które są wykorzystywane 
od przełomu XX i XXI wieków. Artykuł uzasadnia fakt popularności rekonstrukcji biograficznej 
we współczesnych dziełach naukowych i literackich. Zaprezentowano „obszary ryzyka” 
i „konflikty pamięci” w promocji nowego panteonu — z byłymi sojusznikami w WKL, różnymi 
białoruskimi strategiami interpretacyjnymi i nowymi próbami rewizji panteonu. 


Słowa kluczowe: Wielkie Księstwo Litewskie, postacie historyczne, panteon, pamięć 


Анатацыя 


Артыкул прысвечаны працэсу пераадолення дэперсаніфікацыі беларускага 
гісторыяпісання, якая мела месца да сярэдзіны 1980-х гг. Яго мэта - адказаць на пытанне, 
як у кантэксце фарміравання беларускацэнтрычнай парадыгмы гісторыі адбывалася 
ўвядзенне ў навуку, культуру і калектыўную памяць „новых” або наноў адкрытых 
гістарычных асоб з ліку дзеячаў Вялікага Княства Літоўскага (ВКЛ). Тэкст падзелены 
на пяць частак. У першай з іх паказана, што выключэнне ВКЛ з памяці беларусаў 
абярнулася для іх комплексам гістарычнай непаўнавартаснасці. У другой — прасочаны 
працэс засялення” ў 1988—1995 гг. беларускай гісторыі сваімі героямі аж да замацавання 
персанальных змен у пантэоне ў першых энцыклапедычных выданнях Рэспублікі 
Беларусь і падручніках гісторыі. Трэцяя частка распавядае пра ўдар, які ў 1995-1996 гг. 
нанеслі прыхільнікі рэсаветызацыі гістарычнай навукі па нацыянальным пантэоне 
і лідарах яго фарміравання, і вынікі якога былі адчувальныя ў пачатку ХХІ ст. Чацвёртая 
частка прысвечана паказу папаўнення пантэона прадстаўнікамі арыстакратыі. У пятай 
частцы ўстаноўлены каналы трансляцыі імёнаў 1 спраў герояў беларускага гістарычнага 
пантэона ў калектыўную памяць, якія пачалі выкарыстоўвацца на мяжы ХХ-ХХІ ст.ст. 
У артыкуле абгрунтаваны факт папулярнасці біяграфічнай рэканструкцыі ў навуковай 
1 літаратурнай творчасці сучаснаснага перыяду. Выяўлены „зоны рызыкі” 1 „канфлікты 
памяці” ў прасоўванні новага пантэона - з былымі саюзнікамі па ВКЛ, розныя беларускія 
інтэрпрэтацыйныя стратэгіі 1 новыя спробы перагляду пантэона. 


Ключавыя словы: Вялікае Княства Літоўскае, гістарычныя дзеячы, пантэон, памяць 

Уступ 


На старонках савецкага гісторыяпісання эпохі феадалізму з яго фармацыйна- 
класавым падыходам галоўнымі творцамі гісторыі Беларусі выступалі 
безаблічныя народныя масы і дэперсаніфікаваныя сацыяльныя групы: сялянства, 
гараджане, феадалы, шляхта. Усё, што зыходзіла з асяроддзя панавальных класаў, 
— палітычныя дзеі ды помнікі права, грамадская думка і творы мастацтва — 
трактавалася, як правіла, з'явай кансерватыўнай, рэакцыйнай, эксплуататарскай. 
Прагрэсіўнай лічылася толькі нізавая народная культура, дзейнасць народных 
мас ды іх барацьба з прыгнятальнікамі, хоць погляд на мінулае скрозь прызму 
класавай барацьбы надаваў ўсяму гістарычнаму працэсу змрочныя абрысы. 
Больш за тое, савецкая гістарыяграфія пакідала па-за ўвагай мысліцеляў Беларусі 
XVI-XVIII ст. з іх творамі інтэлектуальнай культуры, напісанымі на лаціне 
або польскай мове. У гэтым супрацьпастаўленні народа і эліт сучасны чалавек 
уяўляўся пераемнікам менавіта народа. Канешне, у беларускім пантэоне былі 
свае і культавыя постаці, чые дасягенні лічыліся значнымі і ў савецкай сістэме 
каштоўнасцяў, - як правіла, кіраўнікі антыфеадальных рухаў ды абраныя асобы 
з ліку дзеячаў культуры. 


Комплекс гістарычнай непаўнавартаснасці 
як вынік дэперсаніфікацыі мінулага 


Ігнараванне або выкрэсліванне з беларускай гісторыі і культуры эпохі 
феадалізму дзеячаў па класаваму ды нацыянальна-моўнаму крытэрыям, 
разам з прызнаннем палітычных актораў Вялікага Княства Літоўскага (ВКЛ) 
дзеячамі літоўскай і польскай гісторыі, вельмі збядніла беларускую нацыю 
як у яе самаўсведамленні ўласнага месца ў часе і прасторы, так і ў вачах 
яе блізкіх і далёкіх суседзяў, усяго свету. Калі да гэтага дадаць навуковую 
нераспрацаванасць гісторыі беларускай дасавецкай дзяржаўнасці ды і наогул 
гісторыі да ХІХ ст., набывае сваю логіку” сфарміраванае вызначэнне беларусаў 
як „негістарычнай нацыі” 1 адсутнасць у яе пачуцця гістарызму - пачуцця даўняй 
1 багатай мінуўшчыны. Гэты комплеке гістарычнай непаўнавартаснасці, беднасці 
1 непрывабнасці беларускай гісторыі (паводле ўспамінаў старэйшых калег) - да 
выдання прац Міколы Ермаловіча (Ermalovic, 1989; Егта!оуіё, 1990) i кнігі ,,100 
пытанняў і адказаў з гісторыі Беларусі” (Saverchanka, Sanko, 1993), якія першымі 
кінулі выклік устаялай парадыгме, - быў уласцівы нават людзям з вышэйшай 
гістарычнай адукацыяй. 

У той жа час літоўскія і польскія навукоўцы ды дзеячы культуры здаўна 
трывала замацавалі ў сваіх гістарычных пантэонах і памяці сваіх народаў 
знакамітыя постаці нашай агульнай мінуўшчыны эпохі ВКЛ 1 Рэчы Паспалітай, у 
тым ліку ўраджэнцаў Беларусі, ды імі дзяліцца ніз кім не намерваліся. Асаблівае 

разуменне памеру „страт” выкрэсліваннем такога роду дзеячаў з аналаў 
беларускай гісторыі прыходзіла з уключэннем ЮНЭСКА 1х імёнаў у сусветны 
Спіс памятных дат: Год Адама Міцкевіча (1998), Год Міхала Клеафаса Агінскага 
(2015), Года памяці Тадэвуша Касцюшкі (2017). 

З другога боку, савецкая ідэалогія, навука ды адукацыя, якія прадстаўлялі 
гісторыю Беларусі як рэгіянальны варыянт гісторыі Расіі 1 з пазіцыі расійскіх 
нацыянальных інтарэсаў, ацэньвалі палітычных лідараў ВКЛ паводле іх сімпатый 
ці антыпатый да Расіі, прышчапілі ў гістарычную свядомасць і памяць беларусаў 
успрыманне Івана Грознага, Пятра І, Кацярыны ІІ, Аляксандра Суворава як 
знакавых фігур „сваёй” гісторыі. 

Паказальнымі з'яўляюцца вынікі сацыялагічных апытанняў, якія ў 1996, 
2004 1 2008 г. правёў Незалежны інстытут сацыяльна-эканамічных і палітычных 
даследаванняў. На пытанне аб найбольш сімпатычных палітычных дзеячах ХІЎ- 
ХХ ст., якіх трэба было выбраць з прапанаванага пераліку, 34% рэспандэнтаў 
у 1996 г. і амаль 31% у 2004 г. указалі на Пятра І. Праўда, у 2008 г. яго рэйтынг 
знізіўся да 18,5%. 15,4% удзельнікаў сацапытання ў 2004r. 1 12,5% у 2008 г. выбралі 
сваім ідэалам палітыка Кацярыну П. Гэта вынік такой пабудовы школьнага курса 
гісторыі Беларусі, калі нават захопленыя гісторыяй юныя беларусы практычна 
не маглі ўсвядоміць, што іх уласныя продкі не толькі не мелі дачынення да 
перамог расійскіх палітыкаў і палкаводцаў, але нярэдка знаходзіліся ў лагеры іх 
сапернікаў. Такое навучанне пакідала ўстойлівае ўяўленне, што ВКЛ - нязначная 
гістарычная з'ява і ў сучаснай рэчаіснасці зусім неактуальная. Рэйтынг адной 
з ключавых фігур палітычнай гісторыі ВКЛ - князя Вітаўта ў сацапытаннях 
1996, 2004 1 2008 г. складаў адпаведна 2,2%, 6,6%, 8,8%. Абраць яго ў якасці 
свайго ідэалу палітыка мог толькі той, для каго гісторыя ВКЛ, як мінімум, 
неабыякавая (Мозеуіё, 2009). Дынаміка, хай сабе і нізкага, рэйтынгу Вітаўта 
ў нашых сучаснікаў, тым не менш, усяляла аптымізм: „Усё роўна Вітаўт калі- 
небудзь пераможа Пятра І”. 


Пачатак засялення” беларускай гісторыі сваімі героямі 


Змены ў грамадстве, якія пачаліся ў другой палове 1980-х г., актуалізавалі 
гісторыю ВКЛ, абудзілі цікавасць да пытання аб ролі ў ім беларусаў, да 
гістарычных постацяў гэтай дзяржавы. Пасля працяглага перыяду дамінавання 
дэіндывідуалізаванай гісторыі Беларусі пачалося засяленне” яе людзьмі. 
Першыя крокі ў гэтым напрамку былі зроблены ў 1988—1991 г Моцным 
штуршком для пачатку мэтанакіраванага стварэння пантэона нацыянальных 
герояў стаў 500-гадовы юбілей нараджэння Францыска Скарыны, які адзначаўся 
ў 1990 г. i даў за 1989-1993 г. больш тысячы публікацый пра яго жыццё 1 эпоху. 
Стварэнне і будаўніцтва суверэннай Рэспублікі Беларусь вызначылі змену 
крытэрыяў у трактоўцы дзеячаў мінулага. 

Пераадоленне дэперсаніфікацыі гісторыі стала адным з магістральных 
напрамкаў развіцця гістарычнай навукі і гістарычнай публіцыстыкі. Ён быў 
адказам на рост цікавасці грамадства да пытанняў гісторыі ды малавядомых 
або скажоных да непазнавальнасці вобразаў гістарычных постацяў. Жанр 
біяграфій (звычайна кароткіх), які выходзіць з-пад пяра (клавіятуры) навукоўцаў 
1 пісьменнікаў, а таксама энтузіястаў-журналістаў і краязнаўцаў, запатрабаваны 
да гэтага часу. 

Сказалася існаванне розных версій гісторыі. Прыхільнікі традыцыйнай 
гістарыяграфіі ўзяліся за пераасэнсаванне біяграфій расійскіх рэвалюцыянераў 
1 савецкіх партыйных функцыянераў, якіх усё яшчэ называлі дзеячамі айчыннай 
гісторыі. Прадстаўнікі беларускай нацыянальна-цэнтрычнай навуковай і творчай 
інтэлігенцыі заняліся даследаваннем і папулярызацыяй тых асоб мінуўшчыны - 
ад вялікіх князёў ВКЛ да нацыянал-дэмакратаў 1920-х r., чые біяграфіі ўзбагачалі 
новую нацыянальную гістарыяграфію. Галоўным крытэрыем уключэння дзеячаў 
ВКЛ у новы пантэон былі іх заслугі ў стварэнні, умацаванні, пашырэнні, зберажэнні, 
выратаванні сваёй дзяржавы 1 ўклад ў яе інтэлектуальна-культурнае развіццё. 

Навукова-папулярныя біяграфічныя мініяцюры аператыўна друкавалі 
гістарычныя часопісы: , Спадчына”, „Беларуская мінуўшчына”, „Беларускі 
гістарычны часопіс”, тыднёвікі нацыянальна-культурніцкай арыентацыі 
„Літаратура 1 Мастацтва”, „Наша слова”, газета „Наша Ніва”, у цэнтры ўвагі якой 
апынулася спадчына ВКЛ. 

Адказам на ўзросшы запыт на веды пра гісторыю неардынарных асоб, 
што нарадзіліся на беларускай зямлі, сталі брашуры серыі „Нашы славутыя 
землякі”, якую ў 1988 г. заснавала АН БССР. У яе першых выданнях 1989- 
1994 г. спецыялісты-гуманітарыі ў папулярнай форме распавялі пра адысею” 
наваградскай лекаркі Саламеі Русецкай (Gryckevič, 1989); змаганне „за вольнасць 
нашу і вашу” (Jucho, 1990) і ліцвінскае паходжанне Тадэвуша Касцюшкі (Jucho, 
Jemialjanéyk, 1994); пра тое, як бараніў сваю Айчыну Канстанцін Астрожскі 
(Зарапоуіё, 1992); пра мастацтва артылерыі ад Казіміра Семяновіча (Bel’ski, 
ТКабой, 1992), пра канцлера Вялікага Княства Льва Сапегу (Saverchanka, 1992а) 
1 „апостала яднання і веры” Язэпа Руцкага (Saverchanka, 1994). Разлічаная на 
шырокае кола чытачоў, выдаваная вялікімі накладамі (10-20 тысяч асобнікаў), 
маючы перавагу ў тым, што паказвала „гісторыю ў асобах” у займальнай форме 
1 нашмат больш выразна, чым у сухой акадэмічнай літаратуры, серыя брашур 
„Нашы славутыя землякі” адыграла важную ролю ў змене кода беларускай 
калектыўнай памяці. Хоць на свядома прыняты папулізм” гістарычнага цэху 
часта рабіліся нараканні. 

Звяртае на сябе ўвагу актыўны ўдзел філолага Івана Саверчанкі ва ўвядзенні 
ў беларускі пантэон новых імёнаў, асабліва калі ўзгадаць яшчэ яго брашуру пра 
Астафея Валовіча, што выйшла па-за межамі гэтай серыі (Зауіегбапка, 19925), 
а таксама настойлівасць гісторыка права Язэпа Юхо ў , прасоўванні” постаці 
Тадэвуша Касцюшкі. 

З сярэдзіны 1990-х г. выданне брашур серыі „Нашы славутыя землякі”, 
прысвечаных менавіта дзеячам ВКЛ, запаволілася - пазней іх героямі сталі 
„правадыр крылатых вершнікаў” Ян Кароль Хадкевіч (Carnaiiski, 1998) ды 
„рамантык эпохі Асветніцтва” Антон Тызенгаўз (Gardzeet, 2008). 

У пачатку 1990-х г. значны ўклад ва ўзбагачэнне беларускага пантэона 
маладаследаванымі і абкружанымі арэолам таямнічасці асобамі з эпохі ВКЛ 
зрабіў Кастусь Тарасаў. Ён прапанаваў сваё пісьменніцкае, эмацыйна афарбаванае 
бачанне постацей беларускай мінуўшчыны Міндоўга, Андрэя Полацкага, 
Вітаўта, Сымона Буднага, Афанасія Філіповіча, Сімяона Полацкага, Казіміра 
Лышчынскага, Тадэвуша Касцюшкі (Тагазай, 1990). 

Унутраны свет людзей, аддаленых ад нас стагоддзямі, раскрывалі шматлікія 
персаналіі ў выкладзе пісьменніка-гісторыка Уладзіміра Арлова. Са старонак 
яго кніг „Міласць князя Гераніма” (Arlot, 1993), „Гаямнщы полацкай гісторыі” 
(АПой, 1994), „Адкуль наш род” (АПой, 1996) паўставалі вобразы вялікага князя 
Вітаўта, паэта Міколы Гусоўскага, канцлера Льва Сапегі, ваяводаў Канстанціна 
Астрожскага і Яна Хадкевіча, філосафа Казіміра Лышчынскага, правадыроў 
паўстанцаў Івана Карпача 1 Тадэвуша Касцюшкі. 

Услед за Уладзімірам Караткевічам, „чыё палкае слова любові да Беларусі 
абудзіла многія сонныя душы” (Тагаѕай, 1990, s. 4), створаныя К. Тарасавым 
і У. Арловым на рэальнай гістарычнай аснове вобразы дапамагалі грамадзянам 
атрымаўшай суверэнітэт Беларусі разабрацца, хто ёсць хто ў беларускай 
нацыянальнай гісторыі. 

Персанальныя змены ў пантэоне беларускай калектыўнай памяці замацавала 
падрыхтаваная вядучымі вучонымі краіны першая ў яе гісторыі „Энцыклапедыя 
гісторыі Беларусі”. Яе першыя два тамы выйшлі ў 1993-1994 г. (Bic, 1993; 
Забапка, 1994). У іх - біяграфіі „новых” або наноў адкрытых гістарычных асоб 
i падвергнутыя крытычнаму перагляду старыя” біяграфіі. Сярод іх - персаналіі 
найбольш вядомых прадстаўнікоў старажытных княжацкіх, магнацкіх, шляхецкіх 
родаў, якія займалі высокія дзяржаўныя і ваенныя пасады, мелі значны ўплыў 
1 адыгралі важную ролю ў дзяржаўным, грамадска-палітычным і культурным 
жыцці ў ВКЛ і былі буйнымі землеўладальнікамі ў Беларусі: Агінскіх, 
Алелькавічаў, Астрожскіх, Валовічаў, Гарнастаеў, Гальшанскіх, Гаштольдаў, 
Гедройцаў. 

Першы ў рэспубліцы энцыклапедычны даведнік „Мысліцелі і асветнікі 
Беларусі. Х-ХІХ стагоддзі” ў яго спецыяльна выдзеленых раздзелах 
„Эпоха Вялікага Княства Літоўскага” і „Эпоха Рэчы Паспалітай” узбагаціў 
новафарміраваны пантэон імёнамі інтэлектуалаў са сферы філасофскай, 
грамадскай думкі 1 асветы (Sacanka, 1995, s. 37—160, 161-334). 

Асноўным каналам трансляцыі звестак пра гістарычныя постаці ў шырокія 
масы насельніцтва з'яўляецца вучэбная літаратура. З 1992 г. айчынная гісторыя 
стала вывучацца як самастойны вучэбны прадмет у школах і вышэйшых 
навучальных установах, чаго не было за савецкім часам. У першым пакаленні 

падручнікаў суверэннай Беларусі, падрыхтаваных да пачатку 1993/1994 
навучальнага года, гісторыя ўпершыню разглядалася з агульнанацыянальных, 
а не класавых пазіцый, а вытокі беларускай дзяржаўнасці выводзіліся з Полацкага 
княства і Вялікага Княства Літоўскага. Першымі, хто на матэрыяле гісторыі ВКЛ 
прадпрымаў рашучую спробу дэканструкцыі старых (каланіяльных) наратываў 
іканструявання новай ідэнтычнасці ў сістэме школьнай адукацыі, былі акадэмічныя 
вучоныя — археолаг Г. В. Штыхаў (Štychaŭ, PliaSevié, 1993) і гісторык П. А. Лойка 
(Горка, 1993), а таксама школьны настаўнік У. К. Пляшэвіч. Дзякуючы іх працы 
цяпер ужо і падлеткі атрымлівалі пачатковыя веды пра знакавыя постаці другой 
паловы ХІІ. ХУІІ ст. Варта адзначыць, што да таго часу Павел Лойка разам са 
сваім навуковым кіраўніком В. І. Мялешкай трывала ўвялі ў беларускую навуку 
1 гістарычную памяць імя правадыра Крычаўскага паўстання 1740-1744 г. Васіля 
Вашчылу (МіаПеўКа, Гојка, 1988; MialieSka, Гојка, 1992). 

Для вышэйшай школы аналагічную ролю падручніка шэраг гадоў адыгрывалі 
акадэмічныя „Нарысы гісторыі Беларусі” пад рэдакцыяй М. П. Касцюка (Kasctk, 
1994) — першая ў суверэннай Беларусі сінтэза айчыннай гісторыі. Грунтаваная 
на прызнанні факта шматвяковага існавання беларускага этнасу як суб'екта 
гісторыі, яна пераасэнсоўвала гістарычны шлях народа 1 аднаўляла скажоную 
або схаваную раней праўду пра падзеі 1 постаці беларускай мінуўшчыны. 

Такім чынам, на сучасным этапе пачатак мэтанакіраванага фарміравання 
нацыянальнага пантэона з ліку ўраджэнцаў старажытнай Беларусі, якія 
праславілі сваю зямлю і народ на радзіме і за яе межамі, быў пакладзены 
ў 1988-1990 г. У маштабах усяго СССР тады адбыўся пералом у гістарычнай 
навуцы 1 пад сумнеў была пастаўлена сама легітымнасць афіцыйнай савецкай 
гістарыяграфіі. Пачалося перасэнсаванне мінулага, аднаўленне выкрэсленых 
старонак нацыянальных гісторый і вяртанне ў навуку і памяць забытых імёнаў. 
У Беларусітакі пералом адбыўся ў 1989-1990 г. Ён звязаны з выхадам прац Міколы 
Ермаловіча, які абгрунтаваў, што беларусы маюць права на спадчыну Вялікага 
Княства Літоўскага. Аснова сучаснага пантэона гісторыі гэтай дзяржавы была 
сфарміравана ў 1991-1994 г. — час, калі вучонымі Інстытута гісторыі Акадэміі 
навук Беларусі была распрацавана, пашыралася і на дзяржаўным узроўні 
падтрымлівалася нацыянальная канцэпцыя айчыннай гісторыі. 


Удар па нацыянальнаму пантэону і спроба рэсаветызацыя 
гістарычнай навукі і адукацыі 


Трактоўка гісторыі Беларусі, радыкальна адрозная ад традыцыйнай 
савецкай, як і фарміраванне новага пантэона, ад самага пачатку сустрэлі 
сур'ёзныя перашкоды. Яны выклікалі раздражненне актыўных прыхільнікаў 
старога рэжыму, якія выступілі за вяртанне савецкай візіі мінулага. Адбылася 
палярызацыя ў цэху гісторыкаў паміж прыхільнікамі новай, нацыянальна 

арыентаванай гістарыяграфіі і навукоўцамі, што трымаліся за стандарты 
савецкага гісторыяпісання з яго класавым падыходам і рускацэнтрычным 
поглядам на мінулае. Выявілася, што схільнасць да нацыянальна-гістарычных 
ідэй у большай ступені была характэрная спецыялістам гісторыі Старажытнасці, 
Сярэднявечча і ранняга Новага часу, чым сярод даследчыкаў гісторыі Новага 
i Найноўшага часу, тым больш, гісторыкаў партыі (Lindner, 2003, 5. 395). 

Група спецыялістаў Найноўшай гісторыі на чале з Адамам Залескім, якія 
У 1996 г. аб'ядналіся ў таварыства „Исторические знания”, а таксама былы 
дырэктар Інстытута гісторыі Пётр Петрыкаў, - людзі, навуковымі інтарэсамі 
вельмі далёкія ад эпохі ВКЛ, - прысвоілі сабе ролю экспертаў і пачалі 
расстаўляць уласныя акцэнты ў даследаванні, выкладанні і папулярызацыі 
гісторыі Беларусі, у тым ліку і далёкага мінулага. Яны - прадстаўнікі пераважна 
старой прафесуры сталінска-савецкай школы - пачалі вінаваціць акадэмічных 
гісторыкаў у антымарксісцкім падыходзе, нацыяналізме, антысаветызме, 
русафобіі, нават у фальсіфікацыі гісторыі 1 дылетантызме, якімі тыя, маўляў, 
наносяць вялікую шкоду дзяржаўнай ідэалогіі і будаўніцтву, закладваюць міну 
пад падмурак палітыкі ў галіне беларуска-расійскіх дачыненняў. Фактычна 
А. Залескі і П. Петрыкаў выступілі супраць крэда нацыянальнай гістарыяграфіі, 
якое намеснік дырэктара Інстытута гісторыі Міхаіл Біч і новы дырэктар Міхаіл 
Касцюк вызначылі ў пачатку 1990-х г. у якасці трыяды „дэідэалагізацыя - 
дэпартызацыя - дэпалітызацыя”. Танальнасць абвінавачванняў узмацнілася 
ў 1996 г. (Lindner, 2003, s. 416—42Змаганне артадоксаў з дастаткова моцным 
нацыянальным праектам і рэсаветызацыя беларускай гістарычнай навукі 
1 адукацыі, якія распачаліся ў 1995—1996 г. і ўзмацнілася ў 1997- 1998 r., прыпадае 
на наступны этап дзяржаўнай гістарычнай палітыкі (1995-2001 г), калі працэс 
пабудовы гістарычнай свядомасці ў нацыянальным духу быў заменены 
постсавецкай рыторыкай. Афіцыйны гістарычны наратыў стаў будавацца на 
спадчыне Савецкага Саюза, сумеснай беларуска-расійскай гісторыі, прывязцы да 
праваслаўнай культуры і вынікаў з бягучых адносін Беларусі з Расіяй (Sleszynski, 
2018, з. 302, 405). Другая палова 1990-х г. характарызавался актыўнай дзейнасцю 
па іх збліжэнні. 

Вынікам дзейнасці таварыства , Исторические знания”, якое карысталася 
значнай падтрымкай з боку прадстаўнікоў улады, стала змена канцэпцыі 
1 характару артыкулаў чарговых тамоў „Энцыклапедыі гісторыі Беларусі”, 
першым намеснікам галоўнага рэдактара якой у 1996 г. стаў П. Петрыкаў. Быў 
нанесены удар па рэдакцыі гісторыка-дакументальнай хронікі „Памяць”, якая, 
маўляў, праслаўляе эксплуататараў (князёў 1 паноў) ды распальвае антырасійскія 
настрої (звальненне ў 1998 г. кіраўніка рэдакцыі — вядомага беларускага 
драматурга 1 гісторыка Алеся Петрашкевіча). Уведзена палітычная цэнзура 
на гістарычную літаратуру (у 1997 г спынены продаж папулярнай кнігі У. 
Арлова , Адкуль наш род”). Распачалася кампанія супраць галоўнай фартэцыі 

кадры краіны - спецыялістаў з выразнымі прафесійна-грамадзянскімі 
1 нацыянальнымі пазіцыямі. Крытыкі намагаліся давесці, што гісторыкі 
з Акадэміі навук прафесійна непрыдатныя, а найбольш вінаваты дырэктар 
інстытута акадэмік Міхаіл Касцюк (не дапушчаны да новага абрання на пасаду 
дырэктара у 1999 г.) (Sahanovié, 2010). 

Прадстаўнікі старой савецкай школы пачалі пісаць свае альтэрнатыўныя” 
вучэбныя дапаможнікі для школ і ВНУ. Праўда, спецыялістаў па перыяду ВКЛ 
сярод іх не было, таму да 2005/2006 навучальнага года ў школах Беларусі 
карысталіся ,крамольнымі” з пункту погляду прыхільнікаў неозаходнерусізму 
падручнікамі аўтарства Паўла Лойкі, а яшчэ даўжэй - падручнікамі з Георгіем 
Штыхавым у сааўтарстве. Уведзены імі ў школьны курс гісторыі пантэон 
дзеячаў ВКЛ там 1 застаўся” і атрымаў далейшае развіццё ў вучэбных выданнях 
іх наступнікаў: Юрыя Бохана, Васіля Вароніна, Анастасіі Скеп'ян ды інш. 

Нягледзячы на моцныя ўдары, якія зведала нацыянальная гістарыяграфія, 
вярнуць гістарычную навуку Беларусі да савецкага бачання мінулага не 
атрымалася. Аднак на яе маргінезе да гэтага часу існуе плынь, для якой 
заходнерусізм і панславізм з'яўляюцца непахісным крытэрыем правільнага” 
асвятлення беларускай гісторыі. Крэда прадстаўнікоў гэтай плыні выкладзена 
ў публіцыстычных выданнях Льва Крыштаповіча (Кгібіароуіё, 2006; Krištapovič, 
2011; KriStapovic, 2019), які сцвярджае, што магнаты Радзівілы, Сапегі, Агінскія 
не маюць нічога агульнага з беларускай ментальнасцю; выступіў заўзятым 
супернікам аднаўлення архітэктурнай і музейнай спадчыны арыстакратыі ВКЛ 
у межах дзяржаўнай праграмы , Замкі Беларусі” і наогул лічыць, што ВКЛ трэба 
выкінуць „на звалку гісторыі”. 


Трэнд гістарычнага наратыва ХХІ ст. - папаўненне 
пантэона прадстаўнікамі арыстакратыі 


Наступныя знакавыя выданні нацыянальнай гістарыяграфіі — 6-томная 
„Гісторыя Беларусі” калектыва акадэмічных і ўніверсітэцкіх вучоных (Bohan, 
2004; Bohan, 2008) 1 асабліва энцыклапедыя „Вялікае Княства Літоўскае” ў двух 
i трох тамах (Ракой, 2005-2006; Ракой, 2007-2010) - замацавалі ў навуцы 
1 істотна пашырылі пантэон мудрых палітыкаў і дыпламатаў, таленавітых 
вайсковых камандзіраў і мужных правадыроў паўстанцаў, мысліцеляў 
1 асветнікаў, падзвіжнікаў розных мастацтваў і ўмелых майстроў, якія працавалі 
на дзяржаўнасць 1 культуру Беларусі і на беларускіх землях нарадзіліся. 

Гэта адбылося ўжо на новым этапе гістарычнай палітыкі (2001-2014), для 
якога характэрна распрацоўка дзяржаўнай ідеалогіі. У яе ўбудавалі адаптаваны 
да патрэб новага часу такі вобраз мінулага беларускай дзяржавы, які аб'яднаў 
абраныя элементы савецкай і нацыянальнай спадчыны. У новым гістарычным 
наратыве ўсё больш прывабным станавіўся перыяд Вялікага Княства Літоўскага. 

Да ранейшай гларыфікацыі ўкладу беларускага народа ў Вялікай Айчыннай 
вайне ўсё смялей пачалі дадаваць абраныя падзеі і асобы з часоў ВКЛ і Рэчы 
Паспалітай. Грамадству трэба было даць прывабны вобраз гісторыі. Яго 
абмежаванне вёскай і сялянствам з'яўлялася слаба натхняльным для моладзі, 
якая ўсё менш хацела слухаць пра ўціск і цярпенні продкаў. Прывабнымі 
былі прадстаўнікі інтэлектуальнай, палітычнай, гаспадарчай эліты. Таму пра 
магнацкія роды Тызенгаўзаў, Радзівілаў, Тышкевічаў, Сапегаў пачалі гаварыць 
як пра беларускія і яны сталі сістэматычна папаўняць беларускую гісторыю 
(Sleszynski, 2018, s. 335, 363, 393). 

Новая парадыгма беларускага гісторыяпісання з яе адмовай ад класавага 
падыходу іацэнкі нацыянальнай культуры з пункту погляду яе падзелу на нізавую 
народную і высокую, створаную людзьмі з вышэйшых прыступак сацыяльнай 
лесвіцы, дазволіла істотна пашырыць гістарычны пантэон за кошт прадстаўнікоў 
арыстакратыі. Змена стаўлення да яе выявілася ў развіцці даследаванняў гісторыі 
шляхецкага саслоўя, вывучэнні магнацкіх родаў, цікавасці да генеалагічных 
росшукаў, арганізацыі навуковых канферэнцый па гэтай праблематыцы. 

Насённяшнідзень навуковая і папулярная друкаваная прадукцыя, прысвечаная 
гісторыі беларускай арыстакратыі, налічвае многія дзясяткі кніг- ад дысертацый, 
манаграфій, матэрыялаў канферэнцый, дакументальных зборнікаў і каталогаў 
да маляўнічых альбомаў. Навуковых даследаванняў дачакаліся князі Слуцкія 
(Skiep’jan, 2013) і Друцкія-Горскія (Knazi Druckia-Gorskia, 2016), роды Іллінічаў 
(Rod Шіпібай, 2015), Валовічаў (Unus pro omnibus, 2014), Сапегаў (Sapiehi, 2018), 
Радзівілы (Mâcel'skì, 2014; Міг Radzivilat, 2017), полацкая шляхта (Galubovic, 
2015), Мікалай Радзівіл Чорны (Mikalaj Radzivil Corny, 2016), Антоній Тызенгаўз 
(Сагатеей, 2021), Міхал Клеафас Агінскі (Niesciaréuk, 2015) і інш. Пік такіх 
даследаванняў прыходзіцца на 2014-2019 г. Тэма беларускіх шляхецкіх родаў 
надалей застаецца перспектыўным напрамкам навуковых даследаванняў. 

Рэстаўрацыя замкаў у Міры 1 Нясвіжы, палацаў, дігіталізацыя іх кніжна- 
дакументальных і мастацкіх калекцый, ініцыятывы па захаванню рэшткаў 
і аднаўленні шляхецкіх сядзіб - гэта вынік адаптацыі прадстаўнікоў 
шляхецкіх і магнацкіх родаў да афіцыйнай дзяржаўнай беларускай спадчыны, 
матэрыялізаваная праява растучай цікавасці да замоўчанай раней часткі 
гісторыі, дзе беларусы выступалі не толькі ў ролі прыгнечанага сялянскага 
народа. Паказальным у гэтым плане з'яўляецца факт капітальнай рэстаўрацыі 
ў 2011-2015 г. у вёсцы Залесссе Смаргонскага раёна Гродзенскай вобласці 
сядзібы 1 палаца палітыка, дыпламата, кампазітара Міхала Клеафаса Агінскага 
і арганізацыі там музея - першага ў Беларусі музея магната. Музей роду Сапегаў 
створаны ў іх былым палацы ў Ружанах - адной з найбуйнейшых магнацкіх 
рэзідэнцый ХУП-ХУШ ст. у Беларусі. 

Абраным постацям арыстакратаў ВКЛ у Беларусі ўзвялі помнікі : Мікалаю 
Радзівілу Чорнаму ў Брэсце, Льву Сапегу ў Лепелі і Слоніме, Антонію Тызенгаўзу 
ў Паставах, Міхалу Клеафасу Агінскаму ў Маладзечне. 

У 2010-я г памяць пра ВКЛ усё больш моцна ўпісвалася ў афіцыйны 
гістарычны наратыў. Знакавай падзеяй на гэтым шляху стала ўстаноўка ў 2014 г. 
у Віцебску, пры негатыўным стаўленні мясцовых асяродкаў рускай меншасці, 
першага ў Беларусі помніка вялікаму князю літоўскаму - князю Альгерду, як 
сімвалічнага сігнала ў бок Масквы, які паказваў, што ў Сярэднявеччы Беларусь 
таксама мела ўласны праект аб'яднання рускіх зямель. 

На новым этапе, які наступіў пасля анэксіі Расіяй Крыму, гістарычная 
палітыка Беларусі (2015-2019), залежная ад актуальных трэндаў замежнай 
палітыкі, не парываючы сувязяў з праваслаўна-рускай спадчынай, узмацніла 
падкрэсліванне гістарычнай асобнасці беларускіх зямель і набыла больш моцны 
нацыянальны характар. ВКЛ прызнавалася гістарычнай формай беларускай 
дзяржаўнасці, падкрэсліваўся ўклад беларускай культуры і палітычнай думкі 
ў яго развіццё. 


Трансляцыя імёнаў і справаў продкаў у калектыўную 
памяць: шляхі, поспехі, рызыкі 


З памежжа XX-XXI ст. вялікая група вучоных-гуманітарыеў, педагогаў, 
работнікаў музеяў і архіваў, пісьменнікаў, журналістаў, краязнаўцаў, нават 
вайскоўцаў і святароў, захопленых эпохай ВКЛ, далучыліся да асэнсавання, 
даследавання і прышчэплівання ў калектыўную памяць беларусаў імёнаў і спраў 
продкаў. Актывізаваліся ў гэтым напрамку і прадстаўнікі старэйшага пакалення 
даследчыкаў і дзеячаў культуры. Біяграфіі сталі папулярным жанрам гістарычнай 
навукі і публіцыстыкі. Яны выдаюцца асобнымі брашурамі, з друку выходзяць 
цэлыя зборнікі персаналій. Асобныя вобразы сталі героямі літаратурных твораў. 

Значны ўклад у аднаўленне забытых імёнаў той эпохі ўнеслі гісторыкі Г. Я. 
Галенчанка, А. П. Грыцкевіч, А. К. Краўцэвіч, Д. В. Лісейчыкаў, Л. М. Несцярчук, 
В. С. Пазднякоў, С. В. Тарасаў, філолагі С. Л. Гаранін, С. В. Кавалёў, У. Г. Кароткі, 
А. А. Лойка, А. І. Мальдзіс, І. В. Саверчанка, В. А. Чамярыцкі, філосафы Э. К. 
Дарашэвіч, С. А. Падокшын, музыкавед В. У. Дадзіёмава, культуролаг А. А. Суша, 
інш. Біяграфічная рэканструкцыя - важны, а то 1 вядучы напрамак у творчасці 
пісьменнікаў гістарычнага жанру У. А. Арлова, С. М. Асіноўскага, М. К. 
Багадзяж, А. І. Бутэвіча, А. А. Марціновіча, І. А. Масляніцынай, Л. М. Дайненкі, 
Л. Р. Казлова, К. І. Тарасава, В. К. Чаропкі. Да біяграфікі ў яе пашыральным 
значэнні, як абазначэнне ўсякай літаратуры біяграфічнага жанру, уключаючы 
мастацкія і навукова-папулярныя біяграфіі, таксама звяртаюцца А. Р. Бензярук, 
В. А. Варонін., Ю. Ю. Гардзееў, А. І. Дзярновіч, Ю. М. Лаўрык, Л. Л. Лаўрэш 
1 інш. (Marozau, 2022). 

Дзякуючы карпатлівай працы вялікай групы даследчыкаў і майстроў 
мастацкага слова беларусы, якім доўгі час навязвалі комплекс нацыі 
негістарычнай, беднай на таленавітыя постаці, у апошнія 30-35 гадоў адкрылі 

для сябе і ўсяму свету даказалі, што Беларусь - калыска талентаў. А гэта мяняе 
погляд на гістарычны, ды і на сучасны патэнцыял свайго народа, фарміруе яго 
новую” ідэнтычнасць. Ідэнтычнасць - вызначальны фактар пераасэнсавання 
мінулага і яго ўключэння ў ацэнку сучаснасці (Lastotski, 2016). 

Праўда, на глебе фарміравання новага пантэона час ад часу ўзнікаюць 
непаразуменні з літоўцамі ды палякамі, якія адчуваюць сябе абабранымі, бо 
значны шэраг дзеячаў нашай агульнай гісторыі з ліку ўраджэнцаў Беларусі (1 не 
толькі) ад часоў Міндоўга да часоў Станіслава Аўгуста Панятоўскага ўжо трывала 
замацаваныя ў нацыянальных пантэонах нашых суседзяў. Для іх не падлягала 
сумненню, што гэта - постаці іх, літоўскай і/або польскай гісторыі. Польскія 
гуманітарыі асабліва хваравіта ўспрынялі тое, што беларусы забіраюць сабе” 
іх культавыя гістарычныя постаці, як Тадэвуша Рэйтана, Тадэвуша Касцюшку, 
Адама Міцкевіча. Літоўцы ніяк не хочуць дзяліцца” вялікімі князямі. Працяглы 
час беларускім інтэлектуалам давялося даказваць сваім літоўскім і полькім 
калегам - у дыскусіях, на навуковых канферэнцыях, вусным і друкаваным словам, 
візуальнымі сродкамі, што пяць с паловай ВКЛ-аўскіх стагоддзяў - гэта і наша 
гісторыя. На навуковым узроўні ў Польшчы, Літве і Беларусі цяпер прызнана, 
што змешчаны на мяжы культур 1 цывілізацый наш рэгіён даў Еўропе і свету 
шмат такіх дзеячаў, справы і іх спадчына якіх з'яўляюцца здабыткам некалькіх 
народаў, і гэтым трэба ганарыцца, а не дзяліць гэтых дзеячаў 1 разводзіць па 
нацыянальным кватэрам. Аднак і цяпер, з улікам іншых спрэчных гістарычных 
пытанняў, пра ВКЛ часам кажуць: „Агульная гісторыя, якая раз'ядноўвае”. 

Ацэнка найважнейшых гістарычных персаналій — адзін з трох індыкатараў 
гістарычнай памяці побач з ведамі вытокаў беларускай дзяржаўнасці ды 
вылучэннем ключавых падзей у гісторыі Беларусі са станоўчымі 1 негатыўнымі 
эмацыйнымі адносінамі да іх (Lastotiski, 2016). Існуюць разнастайныя 
каналы трансляцыі імёнаў і дзеяў герояў беларускага гістарычнага пантэона 
ў калектыўную памяць. Нагэта, працуюць” звязаныяз імі буйныя юбілейныя даты, 
найперш тыя, што адзначаюцца пад эгідай дзяржавы, як 750-я ўгодкі каранацыі 
Міндоўга (2003), 600 год нараджэння Соф'і Гальшанскай (2005), 450 гадоў 
выдання Брэсцкай (Радзівілаўскай) Бібліі (2013), 250-я гадавіна нараджэння 
М. К. Агінскага (2015), 500-годдзе пачатку беларускага і ўсходнеславянскага 
кнігадрукавання (2017). 

Умацаванню беларускай ідэнтычнасці садзейнічае найменаванне вуліц 
у гонар асоб, падзей 1 ўстаноў эпохі ВКЛ. Паводле падлікаў гісторыка-тапаніміста 
Івана Сацукевіча, зробленых у 2017 г., такія вуліцы ёсць у 57 са 113 гарадоў 
Беларусі. У іх тапаніміі ўшанаваны 29 чалавек, жыццём і дзейнасцю звязаныя 
з эпохай ВКЛ, 23 з якіх ушанаваны за 25 гадоў незалежнай Рэспублікі Беларусь. 
Лідарам у гэтым спісе стаў Францыск Скарына, чые імя ўшанавана ва ўрбаніміі 50 
гарадоў. Другое месца займае Тадэвуш Касцюшка, у гонар якога названы вуліцы 
ў 12 гарадах. Тройку лідараў па колькасці тапонімаў замыкае Міхал Клеафас 
Агінскі, ушанаваны назвамі вуліц у 10 гарадах. Двойчы ўпамянуты ва ўрбаніміі 

Беларусі Леў Сапега (вуліца ў Мінску і плошчаў Слоніме), Пётр Мсціславец 
(Мінск, Мсціслаўль); аднаразова - Давыд Гарадзенскі (Гродна), Гедымін (Ліда), 
Стэфан Баторый (Гродна), Канстанцін Астрожскі (Маладзечна), Астрожскія - 
Канстанцін і яго сын Канстанцін Васіль (Мінск), Міхал Глінскі (Белазёрск), князі 
Глябовічы (Заслаўе), Спірыдон Собаль (Орша), Васіль Цяпінскі 1 Ілля Капіевіч 
(Мінск), Антоній Тызенгаўз (Гродна), Фёдар Еўлашоўскі (Ляхавічы), Піліп Орлік 
(Вілейка), Васіль Вашчыла (Крычаў), Яўхім Храптовіч (Навагрудак), Мацей 
Бутрымовіч і Адам Нарушэвіч (Пінск), Якуб Ясінскі (Маладзечна), Анджэй 
Снядэцкі (Ашмяны), Трафім Сурта і Трубніцкіх (Магілёў) (Sacukievič, 2017, 
5. 471-473). 

Нацыянальны банк Рэспублікі Беларусі выпусціў памятныя манеты ў гонар 
1з выявай Саф’1 Гальшанскай (2006), Давыда Гарадзенскага (2008), Льва Сапегі 
(2010), Міхала Клеафаса Агінскага (2011), Канстанціна Астрожскага, 1460-1530 
(2014), Мікалая Радзівіла Чорнага (2015), Альгерда (2022) (Katalog рататуй 
manet...). У беларускай філатэліі (маркі, канверты) ушанаваны дзеячы эпохі ВКЛ 
Т. Касцюшка, Томаш Ваўжэцкі, Якуб Ясінскі, М. Клеафас Агінскі (да 200-годдзя 
паўстання 1794 г.). ХУ І ст. у філатэліі прадстаўляюць Мікола Гусоўскі, Францыск 
Скарына, Мікалай Радзівіл Чорны, Сымон Будны, Канстанцін Васіль Астрожскі, 
Леў Сапега, XVII ст. - Казімір Семяновіч, Сімяон Полацкі, Афанасій Філіповіч, 
Казімір Лышчынскі (Obuhova, 2021). 

У памяць беларускага народа імёны і справы постацей эпохі ВКЛ як 
дзеячаў „сваёй” гісторыі прышчэпліваюць таксама мастацтвы: жывапіс 
1 майстры пэндзля Аляксей Марачкін, браты Уладзімір і Міхаіл Басалыга, 
Мікола Купава, Уладзімір Стальмашонак, Гаўрыла Вашчанка; дакументальнае 
1 мастацкае кіно (фільм „Анастасія Слуцкая”); тэатр (балет Вітаўт”); турызм 
(маршруты „Шляхам Міндоўга”, „Стефан Баторый і Гродна”, , Шляхі паланэзаў 
Міхала Клеафаса Агінскага”). Асаблівая роля ў рэпрэзентацыі дзеячаў ВКЛ 
належыць скульптуры. Царква прасоўвае свой пантэон праз шанаванне святых 
- праваслаўныя ўшаноўваюць Афанасія Філіповіча, католікі - Андрэя Баболю. 

Прамінулыя дзесяцігоддзі зусім не сціраюць і не абескаляроўваюць вобразы 
знакавых дзеячаў далёкага мінулага ў беларускай навуцы і культуры, але іх 
узмацняюць, узбагачаюць новымі адкрыццямі, і тыя рознымі шляхамі памяць 
пра іх транслююць на шырокія слаі грамадства і новыя пакаленні беларусаў. 
Знакавыя дзеячы мінулага - заўсёды ў трэндзе. У наш час увядзенне асоб 
у пантэон і пашырэнне іх значнасці ў публічным полі ажыцццяўляецца праз 
сеткавы кантэнт, інтэрнэт-рэсурсы, тэматычныя сайты. Гэтым сёння актыўна 
займаюцца Віталь Чырвінскі, стваральнік ютуб-канала „Размовы аб ваеннай 
гісторыі Беларусі”, і Цімафей Акудовіч з яго праграмай , Вусы Скарыны”. 

Прыклад, як невялікая супольнасць можа вырваць з забыцця нейкую фігуру 
1 прыцягнуць увагу да яе спадчыны. Тадэвуш Рэйтан некалі быў кумірам 
беларускай шляхты, але ў часы Расійскай імперыі і СССР пра яго забыліся. 
У падручніках па гісторыі Беларусі ён з'явіўся толькі ў 2012 г. З 2013 па 2018 г. 

арт-суполка імя Т. Рэйтана штогод ладзіла імпрэзы на яго сядзібе, якія ігнаравалі 
ўлады. Але з часам пачалася рэстаўрацыя, да якой далучылася і дзяржава. У 
2020 г. быў атрыманы грант ад Польшчы на аднаўленне сядзібы, якая цяпер 
даволі добра выглядае, прынамсі, звонку, ахоўваецца і становіцца прывабным 
для турыстаў аб'ектам. 

Час ад часу адбываецца актуалізацыя памяці пра таго ці іншага прадстаўніка 
пантэона - з нагоды яго юбілею або мемарыялізацыі, а сутыкненне розных 
інтэрпрэтацыйных стратэгій прыводзіць да „канфліктаў памяці”. Так здарылася 
ў пачатку 2021 г. з постаццю Тадэвуша Касцюшкі. З 2021 г. на афіцыйным 
узроўні ідзе перагляд пантэона з намерам выкінуць з яго, напрыклад, Ягайлу 
1 Касцюшку. Таму з гістарычнага музея Мінска прыбралі фігуры Ягайлы і Вітаўта 
- нехта напісаў на іх скаргу, абазваўшы „польскімі акупантамі”. З 2020 г. ідзе 
сучасны этап беларускай гістарычнай палітыкі з захаваннем ёй за ВКЛ статуса 
гістарычнай формы беларускай дзяржаўнасці, негатыўным стаўленні да перыяду 
Рэчы Паспалітай і ўспрыняцці былых саюзнікаў па ВКЛ - Літвы і Польшчы 
— несяброўскімі дзяржавамі. У 2011 г, калі згаданыя фігуры князёў паставілі 
ў музеі, СМІ пісалі, што Вітаўт - знакамітая гістарычная фігура беларускай 
гісторыі, герой летапісаў і старабеларускай літаратуры. Сёння ўпэўнена можна 
казаць, што шэраг дзеячаў — Вітаўт, Касцюшка сярод іх - увайшлі ў масавую 
памяць як частка культурнага кода беларусаў. 


Заключэнне 


Галоўным вынікам мэтанакіраваных, а то і неўсвядомленых намаганняў 
навукоўцаў, педагогаў і работнікаў сферы культуры на працягу апошніх трох 
дзесяцігоддзяў па фарміраванню новага гістарычнага пантэона з'яўляецца, па- 
першае, эвалюцыя іміджу” дзеячаў ВКЛ у свядомасці беларускага грамадства; 
выхад памяці пра іх за межы вузкага кола нацыянальна-цэнтрычнай інтэлігенцыі; 
авалоданне ёй людзьмі розных пакаленняў, узроўню адукацыі, сацыяльнага 
статуса. Пра больш выразную дыферэнцыяцыю на масавым узроўні „свае” - 
чужыя” гістарычныя дзеячы сведчаць вынікі сацыялагічных апытанняў 1996, 
2004 i 2008 г. з іх высновай „Усё роўна Вітаўт калі-небудзь пераможа Пятра І”. Гэта 
назіранне пацвярджаюць факты ўвядзення імёнаў з плеяды знакамітасцей у сферу 
машынабудавання (Белкамунмаш выпусціў ў 2019 г. электробусы Olgerd, Vitovt 
П), харчовай прамысловасці (шампанскае „Леў Сапега”, хлеб „Радзівіл (рэзаны)”), 
у гандаль (крама , Князь Вітаўт”), айканімію (сярод імёнаў, які жыхары краіны 
давалі сваім нованароджаным сынам у 2020 г., папулярным было імя Вітаўт). 

Па-другое, нацыя пазбаўляеццаадкомплексугістарычнайнепаўнавартаснасці, 
навязанага ёй афіцыйнай гістарыяграфіяй і ідэалогіяй папярэдніх двух 
стагоддзяў, і вяртае сабе пачуццё гістарычнасці - пачуццё сваёй даўняй 1 багатай 
гісторыі. Зламаны стэрэатып пра ВКЛ як „дзяржаву літоўскіх феадалаў”, а пра 

беларусаў як народ выключна сялянскі. Запанавала думка, што карані беларускай 
дзяржаўнасці палягаюць у далёкім мінулым - часах Полацкага княства і ВКЛ. 

Далейшымі задачамі беларускай інтэлігенцыі з'яўляюцца папулярызацыя 
сфарміраванага пантэона, работа на шырокую аўдыторыю, пачынаючы ад 
забаўляльных дзіцячых праграм на ютубе (як, напрыклад, новы, але ўжо закінуты 
праект , Альгерд ужо не той” пра гісторыю для шасцікласнікаў), якія дзеці маглі 
бы з жаданнем глядзець замест ,,CBinki Пэпы”, да рэпрэзентацыі вобразаў 
у мастацтве і літаратуры. Сённяшні выклік часу - супрацьстаянне рускамірскаму 
наратыву, які замест Баторыя прапаноўвае нам Івана Грознага, навязвае Суворава 
замест Касцюшкі, усхваляе палітыку Кацярыны ІІ адносна Беларусі. 

З улікам ангажаванасці вялікай групы беларускіх інтэлектуалаў вывучэннем 
персаналій пры нешматлікасці грунтоўных аўтарскіх манаграфій, ім 
прысвечаных, а таксама ў сувязі з цікавасцю да біяграфічнага жанру студэнтаў- 
гуманітарыеў (курсавыя, дыпломныя работы) і нават школьнікаў (творчыя 
конкурсы) можна смела ўключаць спецыяльную гістарычную дысцыпліну 
біяграфіку (біяграфістыку) ва ўніверсітэцкія праграмы падрыхтоўкі філолагаў, 
журналістаў, гісторыкаў. 

